

ARĊIDJOĊESI TA' MALTA



# NIRRESTAWRAW IL-FESTI FLIMKIEN

Iċ-Ċelebrazzjoni tal-Festi  
Titulari, Sekondarji u oħrajn relatati  
fil-Knejjes Parrokkjali u Knejjes oħra





ARĊIDJOĊESI TA' MALTA

# NIRRESTAWRAW IL-FESTI FLIMKIEN

Iċ-Ċelebrazzjoni tal-Festi  
Titulari, Sekondarji u oħrajn relatati  
fil-Knejjes Parrokkjali u Knejjes oħra

PREŻENTAZZJONI

PRINĊIPI

NORMI

PROPOSTA GHALL-KONSULTAZZJONI

Ottubru 2009



**PREŻENTAZZJONI TAD-DOKUMENT  
MILL-EĊĊ.ZA REV.MA MONSINJUR PAWL CREMONA O.P.  
ARCISQOF TA' MALTA**

---

Għeżiż huti,

Din l-ittra hija maħsuba għall-membri kollha tal-Knisja f'Malta, għaliex il-Festi huma realtà għall-Knisja kollha f'Malta, u huma jridu jidhlu fil-missjoni kollha tal-Knisja. Il-Festi jrid ikollhom post fil-missjoni u fl-isfidi kollha li għaddejja minnhom il-Knisja f'pajjizna llum.

Izda b'mod speċjali din l-ittra hija maħsuba għal dawk kollha li b'xi mod jew ieħor, jieħdu sehem fl-organizzazzjoni tal-Festi. Nixtieq li nkunu flimkien biex nagħmlu dan l-isforz biex il-Festi jkollhom id-dinjità Nisranija tagħhom.

Naf li hemm ħafna minn dawk li għandhom sehem fil-Festi li għandhom għal qalbhom il-Festa bħala parti mill-fidi tagħhom: jieħdu sehem attiv fil-Knisja, huma motivati mill-Evangeli, jinteressahom li l-Festa tagħhom tkun tixraq b'mod spiritwali lil dak li l-Festa tkun tirrappreżenta. Il-Festa, li hija dejjem f'unur ta' xi haġa qaddisa trid tkun tidhol ukoll fir-realtà tal-Knisja, mhux 'kontra' l-Knisja, u skont dak li Kristjanament li nifhmu li verament jagħti gieħ lil Alla u l-Qaddisin tiegħu.

Jien nixtieq niringrazzja lil dawk fostkom li qed jagħmlu sforzi biex il-Festi tagħna jkunu 'totalment Insara'. Dan l-Abbozz ta' Dokument li qed nipprezentaw illum huwa maħsub biex jgħin jagħti direzzjoni lil dawn l-isforzi. Intkom mitlubin tħarsu lejhom minn għajnejn ta' membri tal-Knisja li qed taqduha fil-Festi, titkellmu bejnietkom biex twasslulna ir-riflessjonijiet tagħkom heġin mill-fidi tagħkom u r-rispett Nisrani tagħkom lejn il-Qaddis/a.

Nixtieqkom tidhlu fil-preokkupazzjoni tiegħi bħala Isqof meta nara li xi aspetti tal-Festi tagħna huma la soċjalment accettati, lanqas f'ċirkostanzi li mhumiex strettamet reliġjużi, aħseb u ara f'Festa reliġjuża, u lanqas reliġjożament aċċettati meta statwa ssir fini għaliha nnifisha, u ma twassalniex għall-Qaddis fil-ħajja qaddisa tiegħu. Il-Festa rriduha tkun dejjem vera ċelebrazzjoni reliġjuża Maltija li tagħti glorja 'l Alla u li jkunu jistgħu jattendu għaliha u jgawduha familji bl-ulied.

## 1. INTRODUZZJONI

---

- 1.1 Il-Festa Nisranija tfisser li Alla ġej biex jiltaqa' mal-poplu tiegħu speċjalment permezz tal-Liturġija<sup>1</sup> li fiha nnifisha hija festa għaliex fiha nilqgħu bil-ferħ lill-Mulej u lill-Għarus li huwa magħna fl-istorja, fin-niket u fit-taqbida tal-ħajja. L-iskop tal-Festa Nisranija mhux li naħarbu mir-realtà tal-ħajja kif kultant jiġri f'manifestazzjoni oħra. Anzi l-Festa Nisranija trid tkun iċ-ċelebrazzjoni ta' Alla fil-ħajja kollha u fil-ħajja ta' kulhadd. Il-Festi li nagħmlu b'mod speċjali, jew b'mod straordinarju, jagħmlu sens biss jekk ifissru l-isforz li ngħixu b'mod straordinarju il-virtujiet tal-ħajja Nisranija.
- 1.2 Il-Knisja għandha l-Festi prinċipali tagħha bħall-Għid il-Kbir, Għid il-Hamsin u l-Milied. Imma f'dan id-dokument qegħdin nirriflettu fuq il-Festi marbutin mal-parroċċi tagħna, kif ukoll fi knejjes oħra filjali u mmexxija minn Kongregazzjonijiet Reliġjużi.
- 1.3 Biex ikunu jistgħu jkunu ċelebrati dawn il-Festi hija meħtieġa l-kooperazzjoni ta' ħafna individwi u gruppi: saċerdoti, reliġjużi, kummissjonijiet, korijiet, abbatini, gruppi tal-armor fuq ġewwa u fit-toroq, dawk li jgħinu fl-indafa ġol-knisja, kumitati tal-Festa, każini tal-baned, gruppi tal-logħob tan-nar. Ma' dawn f'livell għalijhom hemm ukoll il-Korp tal-Pulizija u l-Kunsilli Lokali. L-Awtoritajiet tal-Knisja japprezzaw l-arti, il-ħidma u s-sagrificċji ta' dawn kollha u tal-familji tagħhom u jirringrazzjawhom ta' dak li jagħmlu. Mingħajrhom mhux possibbli li jkunu ċelebrati Festi sbieħ kif nafuhom aħna l-Maltin.

## 2. DAK LI JGħIDU FIL-QOSOR ID-DOKUMENTI TAL-KNISJA

---

### 2.1 *Ċirkolari 18.06.1981*

**Opri** - B'sens ta' prijorità għall-appostolat u karità; bil-limiti; b'rikors qabel jiħabbu; bl-approvazzjoni tal-Presbiterju parrokkjali.

### 2.2 *Ċirkolari 08.05.1985*

**Festi** - Edukazzjoni fl-imħabba tal-qaddisin kollha fil-parroċċa u fil-virtù tal-qaddis/a.

---

1 Kostituzzjoni *Sacrosanctum Concilium*, 7

**Opri** - Prijoritajiet: hidma pastorali u karità, manutenzjoni u dekorazzjoni tat-tempju u wara jsiru opri li jintużaw għall-ftit granet. Fil-parroċi fejn hemm festa titolari u oħra, rikors biss għall-manutenzjoni u htieġa pastorali ebda rikors għal opri godda jew biex jinbidlu prattiċi u wżanzi.

Kurja taċċetta rikorsi għal opri godda jekk ma jkunux żejda u mhux bi spiritu ta' pika jew partit. Xbihat u opri ma jitbirkux qabel permess mill-Ordinarju.

### 2.3 **Ċirkolari 28.06.1988**

**Dawl tal-Faċċata** - jistgħu jinxtegħlu kollha fil-Festi prinċipali tal- Knisja, Festi titolari, Festi sekondarji u okkażjonijiet speċjali.

### 2.4 **Ċirkolari 01.07.1988**

**Dawl tal-Faċċata** - Mixgħela ċirkolari 28.06.1988 fis-sens li appartu titolari, estiża għat-tlett ijiem tat-tridu.

### 2.5 **Ittra Pastoralu 06.04.1994**

**Festi** - marbutin mal-hajja tal-Knisja u mal-kultura antika u qawwiya.

Tajbin fihom infushom u ta' min iżommhom dment li jzommu l-għan tagħhom, u jibqgħu ta' ġid u mhux ta' tfixkil;

**Skop pastorali u edukattiv** - in-Nisrani jiċċelebra l-imħabba ta' Alla għall-bniedem u x-xhieda tal-imħabba għal Alla;

**Qofol ta' kull festa** - insaħħu r-rikonċiljazzjoni u l-għaqda tagħna ma' Alla u bejnietna;

Qatt post għal għemil skandaluż li joffendi 'l Alla, piki fuq il-qaddisin, imġibiet indenji, tagħjir, tkasbir;

Edukazzjoni importanti biex insaffu l-Festi minn infiq esagerat f'nar, tiżjin u divertiment.

**Nar** - sabiħ, apprezzament għas-sengħa; stedina għar-riflessjoni fuq it-traġedji; kwalità u kwantità li tnissel dwejjaq u tbatija.

**Kooperazzjoni** - meħtieġa ta' sacerdoti, edukaturi, katekisti, mass media, dirigenti ta' każini tal-baned, mexxejja ċivili u politiċi.

### 2.6 **Ċirkolari 22.12.1995**

**Festi** - Kristu Ċentru; skop ewlieni huwa dak spiritwali; ċelebrazzjonijiet esterni ma jtellfux interni.

**Kappillan responsabbli għall-Festa interna Qniepen** - moderazzjoni daqq qniepen festa esterna hija wkoll festa Nisranija;

**Moderazzjoni fl-infiq Sparar** - prudenza u moderazzjoni fil-kwantità, qawwa u ħinijiet.

**Marči** - moderazzjoni fin-numru, ħin u jiem. Piki għandhom jiġu evitati. 6 ġimgħat minimu bejn Festi esterni. Jekk maltemp issir il-Ħadd ta' wara inkluz l-Għasar sakemm ma tkunx ħarġet, jibqa' 6 ġimgħat u ma jkunx Corpus. Ċirkolarijiet 8/05/85; 28/06/88; 01/07/88 jibqgħu jgħoddu.

#### 2.7 **Ċirkolari 22.03.1999**

Każini godda ma jistgħux jieħdu sehem fil-Festa.

#### 2.8 **Ċirkolari 04.07.2000**

Discos fil-pubbliku u fil-ġranet tal-Festa ma jsirux

#### 2.9 **Stqarrija għall-Istampa 21.06.2000**

Kompetenza tal-Festi reliġjużi, inkluzi l-Festi esterni marbutin magħhom hija biss tal-Awtoritajiet Ekkleżjastiċi

#### 2.10 **Digriet tal-Kurja 23.12.2002**

Jiem tal-Festa huma tmint ijiem inkluz jum il-Festa discos u street parties projbiti talbiet għal attivitajiet godda m'għandhomx isiru marči u programmi tal-baned f'dawn il-jiem biss; ħlief fejn diġà kien hemm fil-1995 projbit kant oġġezzjonabbli; kliem ipprezentat fil-Kurja, xahrejn qabel statwi ma jingarrux mal-marč, imma jittellgħu mill-ewwel; tezisti drawwa, titħalla sakemm issir b'mod xieraq marči mhux fil-ħin tal-funzjoni jew għall-anqas mhux fl-inħawi tal-knisja marč ta' filgħodu mhux aktar minn 4 sigħat baned mal-purčissjoni bl-innijiet reliġjużi jew marči jixirqu sanzjonijiet - għal min jikser, inkluz soċjetajiet twaqqaf bord investigazzjonijiet tal-abbużi

#### 2.11 **Sinodu Djoċesan 2003**

**Kultura** - il-Festi esterni huma elementi importanti tal-wirt kulturali folkloristiku tal-Gżira (Kultura-Soċjetà-Knisja 62).

Irridu nagħrfu u nagħzlu bejn dak li hu kulturali u dak li hu twemmin (Xandir tal-Kelma 20).

**Fidi** - nistaqsu kemm dawn huma mumentu ta' xandir tal-Kelma li jwassal biex tinbena l-fidi (XK 20 u KSK 62)

Il-Knisja timpenja ruħha fl-educazzjoni tal-komunità Nisranija biex din ir-reliġjożità (popolari) issir dejjem iżjed espressjoni ta' fidi vera (Viżjoni ta' Knisja Komunjonijiet 49).



**Firdiet** - xi drabi il-Festi huma mumentali ta' firdiet u stqarrija ċara ta' nuqqas ta' fidi (XK 20, KSK 62) u tbatu l-pastorali (KSK 62).

**Kontroll** - huwa ċar li f'ċerti parroċċi, il-kappillani tilfu l-kontroll effettiv fuq il-Festi esterni (KSK 62).

**Dnub** - id-dnub jieħu wkoll forma strutturali, bħala eżempju... firda tal-partiti tal-Festi (Djakonia u Ġustizzja, 5).

**Deċiżjonijiet** - bħala Knisja għandna nkomplu fit-triq li qbadna li nkunu profetiċi... f'ċerti deċiżjonijiet iebes fejn jidhlu, pereżempju, il-Festi (VKK 49).

Kappillani flimkien mal-Arċisqof ikomplu l-ħidma tagħhom għat-tiġdid tal-Festi titolari (XK 42, VKK 49).

Jittieħdu miżuri ċari, prattiċi u applikabbli li bihom ikunu kkontrollati l-esagerazzjonijiet u kull sitwazzjoni li ma taqbilx mal-ispirtu tal-Festa (KSK 63).

Knisja profetika tid-dissoċja ruħha minn kull element pagan li jsir f'ċerti marċijiet. Għandna nkunu ċari ma' kulhadd li dawn l-elementi ma rriduhomx iċappsu l-Festi reliġjużi tagħna (VKK 49).

**Festi Interni** - Eżami serju dwar il-kriterji li qed imexxuhom fl- għażla ta' orkestri u kantanti, predikaturi ta' tridijiet u panegirki, reffiegħa ta' vari u ta' min jieħu sehem fil-purċissjonijiet (KSK 62). Il-Knisja għandha prijorità li lin-nies toffrilhom esperjenza ta' Alla... minflok ritwali sterjotipti u anakronistiċi jeħtieġ li nwasslu liturġija ħajja, friska u kreattiva.

Il-Kummissjoni Liturġika Parrokkjali bl-għajjnuna tas-Segretarjat għal-Liturġija, għandha tistudja kif se jgeddu ċ-ċelebrazzjonijiet tal-Festi parrokkjali. Dawn għandhom ikunu okkażjonijiet fejn il- liturġija tas-siġhat u l-quddiesja jiġu celebrati b'sollenità aktar mis-soltu, bis-sehem tal-ġemgħa (Liturġija u Sagramenti 20).

**Ċentralità tal-Għid** - Għandu jinstab rimedju biex fil-parroċċi ma jibqgħux jiġu celebrati l-Festi titolari jew sekondarji f'nhar il-Festi liturġiċi prinċipali bħalma huma Għid il-Hamsin, Corpus u Trinità Qaddisa (LS 19).

## 2.12 **Digriet 05.10.2004**

Jiem tal-Festa huma tmint ijiem jew mill-ħruġ tal-vara. Discos ma jsirux jekk mhux organizzati mill-knisja. Ebda talbiet godda lanqas bi ftehim Kliem tal-kant mal-marċi pprezentat fil-Kurja 3 xhur qabel Jikkonferma l-kumplement tat-Digriet tat-23.12.2002.

2.13 **Diskors tal-Arcisqof Pawlu Cremona 15.03.2007**

**Responsabbiltà** - Il-wiċċ tal-Knisja jrid jidher b'mod speċjali permezz tal-Festa.

**Bidu/għaqda** - Nafu li l-Festi tagħna bdew mhux bħala Festi, imma għax kien hemm komunità Nisranija li tħobb 'l Alla. Irridu nerggħu niskopru din l-għaqda kbira.

**Fidi** - Iridu niskopru l-għaqda bejn il-fidi - li tkun is-sena kollha, u dak il-mument speċjali... tar-raħal/parroċċa.

**Gost lil Alla** - meta nitkellmu fuq Festi... qed nagħmlu xi haġa biex nagħtu gost lil Alla.

2.14 **Diskors tal-Arcisqof Pawlu Cremona 17.01.2008**

**Togħma ta' Kristu** - dak kollu li niċċelebraw, niċċelebrawh bit-togħma li tana Ġesù, li fiha bilfors irid ikun hemm l-imħabba u mhux il-firda.

**Opri** - jekk aħna ma nagħtux kas tal-wirt Nisrani, nibnu hafna affarijiet sbieħ u dawn iservu ta' mużewijiet. Għażla ta' Kristu-kif jista' wiehed jieħu sehem f'haġa daqshekk sabiħa bħalma hija l-Festa, jekk hu ma jkunx għamel għażla għal Kristu biex jimxi warajh.

2.15 **Diskors tal-Arcisqof Pawlu Cremona 05.02.2009**

**Aspett reliġjuż/spiritwali** - Il-Festa bħala quċċata tal-parroċċa fejn l-aktar li tiltaqa' ma' Alla l-Imbierak permezz tal-qima, tal-ferħ li tkun qed tagħti lill-qaddis/a... Jekk hija l-quċċata, dan ifisser li matul is-sena wkoll irid ikun hemm xi haġa li qed tibni.

2.16 **Diskors tal-Arcisqof Pawlu Cremona 14.02.2009**

**Aspetti Kulturali, Soċjali u Reliġjużi** - Fuq l-aspett kulturali qed nagħtu hafna enerġija, imma rridu nagħtu hafna enerġija wkoll... fuq l-aspett soċjali u fuq l-aspett reliġjuż.

3. **IL-PRINĊIPJI LI JMEXXUNA**

- .....
- 3.1 Dawn għandhom ikunu daww imsemmija fid-Dokumenti (Taqsimu numru 2). Kull konsiderazzjonijiet oħra għandhom ikunu imwieżna bir-reqqa, l-aktar biex inkunu profetiċi u jinstab il-mod u ż-żmien prudenti u adattat, bla ma jkunu kompromessi dawn il-prinċipji. (Sinodu Viżjoni Knisja Komunjon, 49)

- 3.2 Fil-qosor il-prinċipji huma<sup>2</sup>:
- a) Tingħata prijorità għall-appostolat, karità lejn Alla u lejn il-bnedmin u għall-edukazzjoni (2.1, 2.2, 2.5, 2.11, 2.13 u 2.14)
  - b) Edukazzjoni fil-virtù tal-qaddis/a (2.2)
  - c) Festi (inkluż l-aspett estern) huma kompetenza biss tal-Awtoritajiet Ekkleżjastiċi (2.6 u 2.9)
  - d) Il-Festa hija biss parti mill-ħidma pastorali tal-parrocċa jew tal-komunità fejn tkun celebrata u għalhekk għandu jkun iddedikat biss persentaġġ xieraq ta' ħin, ta' impenn u ta' finanzi.
  - e) Niġbdu l-kooperazzjoni ta' dawk kollha involuti (2.5)
  - f) Il-Knisja mhix kontra l-Festi u għax tagħraf il-valur pożittiv tagħhom trid issaffihom minn dak li jtebbagħhom u minn dak li jbiegħed lill-familji u lil min hu serju.
  - g) Distinzjoni bejn Festi prinċipali tal-Knisja, Festi titulari, Festi sekondarji u okkażjonijiet speċjali (2.3, 2.4, 2.11).
  - h) Il-Festa għandu jkollha l-iskop li tinbena l-komunità (VKK, 49) u għalhekk m'għandu jkun hemm l-ebda spirtu ta' pika jew partit li huwa d-dnub f'forma strutturali (2.2, 2.5, 2.6 u 2.11).

#### 4. IĊ-ĊELEBRAZZJONI LITURĠIKA TAL-FESTA

.....

Fid-dawl tat-tagħlim mogħti matul is-snin mill-Isqfijiet ta' dawn il-gzejjer, kif ukoll mid-dokumenti tas-Sinodu Djoċesan (2003) u fuq il-bażi tal-prinċipji mniżżla fit-Taqsima numru 3, iċ-Ċelebrazzjonijiet marbuta mal-Festi fl-Arcidjoċesi għandhom jitmexxew skont dawn id-direttivi.

- 4.1 L-Awtoritajiet tal-Knisja biss huma responsabbli għall-organizzazzjoni u t-tmexxija taċ-ċelebrazzjonijiet marbuta mal-Festa bħal-liturġija u para-liturġija inkluża l-purċissjoni<sup>3</sup>. Dan jgħodd ukoll għaċ-ċelebrazzjonijiet esterni marbutin mal-Festi reliġjużi<sup>4</sup>. Fit-twettiq ta' dan hija meħtieġa l-kooperazzjoni ta' ħafna<sup>5</sup>.

2 In-numri fl-asterisk f'din it-Taqsima jirreferu għan-numru tad-dokument relatat f'Taqsima 2.

3 Ċirkolari 333, 22 ta' Diċembru 1995 par. 4

4 Stqarrija tal-Kurja għall-Istampa, 21 ta' Ġunju, 2000 par. 6

5 Ittra Pastorali tal-Eċċ. Rev.ma Monsinjur Arcisqof Ġużeppi Mercieca u l-Eċċ.za Rev.ma Mons. Isqof Nikol Cauchi, 6 ta' April, 1994, issemmi l-ħtieġa tal-kooperazzjoni ta' saċerdoti, edukaturi, katekisti, mass media, dirigenti tal-kazini tal-baned, kif ukoll tal-mexxejja ċivili u politici.

- 4.2 F'dawn iċ-Ċelebrazzjonijiet liturġiċi u paraliturġiċi, min-natura stess tal-Liturġija għandha tingħata importanza l-partecipazzjoni tal-kongregazzjoni<sup>6</sup>. Dan isir permezz tat-talb, kant, ġesti, sentimenti, silenzju, eċċ., waqt li nżommu f'moħħna li dawn l-azzjonijiet u sentimenti esterni jridu jkunu frott ta' fidi u konvinzjoni interna li jkunu mkabbra u sostnuti matul is-sena kollha. F'dan id-dawl:
- a) Fil-ġranet tal-Festi m'għandhomx isiru eċċezzjonijiet għar-regoli liturġiċi.
  - b) Meta jintuża l-Latin, għandu jkun hemm libretti bil-Latin u bil-Malti għall-kongregazzjoni kollha.
  - c) Fiċ-ċelebrazzjonijiet liturġiċi għandu jkun hemm ukoll kant li tista' tkantah il-kongregazzjoni<sup>7</sup>.
  - d) *I Maestri di Cappella* u d-Diretturi tal-korijiet għandhom jassiguraw li:
    - i) l-imġiba tal-membri kollha li jieħdu sehem tkun tixraq lid-Dar ta' Alla u li jieħdu sehem reali fil-liturġija mhux biss fl-esekuzzjoni mużikali. ii) l-ilbies tagħhom ikun xieraq. iii) għamlu preparazzjoni adegwata biex l-esekuzzjoni tkun dinjituża għall-qima li tixraq lill-qima lil Alla u wkoll għar-rispett lejn il-ġemgħa liturġika. iv) jkunu rispettati l-mumententi ritwali.
  - e) Il-Kummissjoni Muzika Sagra fi ħdan is-Segretarjat għal-Liturġija, matul l-2010 timmoniterja il-kant u l-mużika fil-Festi u tagħti direttivi lis-surmastrijiet involuti biex jimxi skont il-liturġija u dawn id-direttivi.
- 4.3 L-enfasi għandha tkun mhux fuq żjieda ta' ċelebrazzjonijiet liturġiċi u paraliturġiċi, imma fuq kwalità aħjar u aktar kreattività għaž-żmien tal-lum u biex jipparteċipaw aktar zghażağħ f'dawn iċ-ċelebrazzjonijiet. Għalhekk:
- a) Sa xahar wara l-pubblikazzjoni ta' dawn id-direttivi, kull Kappillan, jew fil-każ tar-Reliġjużi is-superjur responsabbli u Rettur tal-Knisja jrid jibgħat lid-Delegat għall-Liturġija tagħrif ta' x'ċelebrazzjonijiet liturġiċi jsiru li huma marbutin mal-Festa.

6 Il-partecipazzjoni fil-Liturġija mhux aspett problematiku marbut maċ-ċelebrazzjoni tal-Festi biss. Għalhekk, waqt li m'għandniex nistennew iżżejjed fiċ-ċelebrazzjoni tal-Festi, lanqas għandhom ikunu anqas parteċipattivi miċ-ċelebrazzjoni tal-Hadd (biex ikollna *benchmark*). Iżda wkoll biex ma nħajrux għall-medjokrità u għaliex fiċ-ċelebrazzjoni tal-Festi jsir użu minn riżorsi umani (korijiet, vuċijiet, orkestri) u finanzjarji aktar milli fiċ-ċelebrazzjoni tal-Hadd, huwa mistenni li l-ambjent u l-effetti jkunu aħjar.

7 Dan skond il-principji stabbiliti mid-Dokument tal-Kongregazzjoni tar-Riti tal-5 ta' Marzu, 1967 par. 15 li jgħid : "Din il-partecipazzjoni (konxja u attiva mitluba min-natura tal-liturġija stess) trid tkun fuq kollox interna, fis-sens li l-fidili jgħaqqdu l-moħħ ma' dak li qed jgħidu jew jisimġu.... Il-fidili għandhom ikunu mġhalma jingħaqqdu internament ma' dak li l-ministri jew il-kor ikun ikanta." Dan huwa fi qbil ma' dak li tghid il-*Consociatio Internationalis Musicae Sacrae* (organizzazzjoni approvata mill-Papa Pawlu VI fl-1963) li "Jekk l-attività esterna tkun assolutament obbligatorja u f'kull moment, dan iġib il-kundanna fuq l-ghana kbir tal-mużika reliġjuża. Bil-kant polifoniku tal-partijiet tal-quddiesa u bosta kompożizzjonijiet ta' kant Gregorjan, mhux possibbli li l-poplu jkanta magħhom."

- b) Fil-knejjes parrokkjali fejn ikunu ċelebrati l-Festa titolari u festa sekondarja, m'għandha tiżdied l-ebda ċelebrazzjoni oħra.<sup>8</sup> Dan ma jgħoddx għall-laqqgħat ta' formazzjoni dwar is-sens Nisrani tal-Festa u edukazzjoni fil-virtù tal-qaddis/a. F'okkażjonijiet speċjali, bħalma huma anniversarju speċjali, jistgħu jingħataw konċessjonijiet għal židiet fiċ-ċelebrazzjonijiet liturġiċi bil-permess bil-miktub tal-Ordinarju.
- c) Dan jgħodd ukoll għal Festi oħra f'dawn l-istess parroċċi li huma tradizzjonalment marbuta mal-Festa titolari jew mal-Festa sekondarja.
- d) Fil-knejjes l-oħra, wara li l-Kappillan jisma' l-parir tal-Kunsill Pastoral Parrokkjali u tal-Kleru, jew fil-każ tar-Reliġjużi is-superjur responsabbli, għal raġunijiet ta' ġid pastorali, jista' jżid jew jibdel ċelebrazzjoni marbuta mal-Festa. Dan jista' jsir mingħajr żjieda ta' armar u kantanti, mużiċisti jew korijiet għajr kor parrokkjali (jew tal- knisja partikolari jekk mhux knisja parrokkjali) jekk ikun hemm il- ħtieġa.

#### 4.4 Hruġ tal-Istatwa min-niċċa

- a) It-tifsira tal-istatwa fil-qima tagħna l-Insara hija li tfakkarna fil-persuna qaddisa li hija tirrappreżenta biex niħajru nfasslu ħajjitna fuq tagħha. Sfortunatament spiss jigri li fil-jiem tal-Festa, l-istatwa aktar issir tixbah is-sens tat-*totem* tal-pagani milli l-qima Nisranija lill-qaddis/a li tirrappreżenta l-istatwa. Din ir-realtà tvarja minn post għall-ieħor; f'bosta postijiet u l-aktar fil-knejjes parrokkjali fejn ikunu iċċelebrati l-Festa titolari u festa sekondarja, is-sitwazzjoni tkun gravi. Hawn, spiss, il-logħob bil-vara u ċ-ċapċip isiru strumenti użat biex jiġġustifka sentimenti negattivi ta' pika u inkejja li huma direttament kontra l-prinċipju msemmi f'paragrafu 3.2h).
- b) Il-ħruġ tal-vara jibqa' jsir fil-ġurnata u l-ħin li kienet issir sal-2008.
- c) Fejn issir ċelebrazzjoni tal-ħruġ tal-vara, din għandha tkun ċelebrazzjoni paraliturġika u jsir b'dan il-mod:
  - i) Il-Vara tkun diġà tpoġġiet b'mod privat fil-knisja f'kappellun jew post ieħor adattat.
  - ii) Wara introduzzjoni mill-Kappillan, tintrefa' l-Vara u tittieħed bil-proċessjoni sa fuq il-bankun fejn se tkun għall-qima tal-Insara matul il-ġranet tal-Festa.

<sup>8</sup> Din il-miżura qed tittieħed għaliex dawn il-Festi huma mifnija minn piki li jaffettwaw id-deċiżjonijiet u l-azzjonijiet kollha tal-parroċċa, tal-fratellanza u tal-grupp. Il-pika tieħu post dak li għandhom ikunu l-prinċipji li fuqhom jinbnew il-Festi. B'din il-miżura, il-Knisja trid tagħti sinjal ċar li ma tridx thalli min jinqeda b'ċelebrazzjonijiet qaddisa għal skop li minnu nniġsu huwa f'kontradizzjoni mas-sens ta' għaqda li suppost niċċelebraw fil-Liturġija.

- iii) Matul din il-proċessjoni jtkanta l-innu poplari darba.
- iv) Meta l-Vara titqiegħed f'postha, issir il-kurunella u ssir katekezi qasira fuq il-virtù tal-qaddis/qaddisa.
- v) Ikun espost Ġesù Sagramentat, tinqara silta mill-Iskrittura, isiru invokazzjonijiet tat-talba tal-ġemgħa u barka sagramentali.
- vi) F'din il-funzjoni l-kant jitmexxa minn kor parrokkjali jew mill-kor tal-knisja partikolari jekk ma tkunx knisja parrokkjali u akkumpanjat mill-orgni/armonju.
- vii) Il-Vara ma tinħariġx la fil-bieb tal-knisja u lanqas fuq iz-zuntier. Fil-parroċċi jew fil-knsjies l-oħra fejn sal-2008 l-istatwa kienet tinħareġ fuq iz-zuntier u tkun iċċelebrata quddiesa, din tista' tibqa' ssir peress li f'dawn il-każi huwa ċar li din l-azzjoni għandha sens reliġjuż.
- d) Fil-knejjes parrokkjali fejn ikunu ċċelebrati l-Festa titulari u festa sekondarja, fejn diġà ssir funzjoni tal-ħruġ tal-vara, għandha ssir skont il-mudell imsemmi f'paragrafu 4.4 c). Fejn din il-funzjoni ma ssirx, ma tistax tkun mibdija.
- e) Fil-knejjes l-oħra, wara li l-Kappillan, jisma' l-parir tal-Kunsill Pastoral Parrokkjali u tal-Kleru, jew fil-każ tar-Reliġjużi is-superjur responsabbli, jista' jdaħħal din il-funzjoni skont il-mudell imsemmi f'paragrafu 4.4.c).
- f) Wara li tispicċa l-funzjoni paraliturġika, fejn sal-2008 kien isir marċ, jista' jibqa' jsir.

4.5 **Armar** - L-armar kollu li jsir fil-knejjes għandu jkun jirrifletti l-qima tagħna lejn Alla għax il-knisja hija d-dar ta' Alla u għalhekk għandu jsir skont kif titlob il-liturġija u skont id-direttivi tal-Arcidjoċesi.

- a) L-armar kollu li jintuża' fil-knisja jaqa' taħt il-kompetenza tal-Awtoritajiet tal-Knisja.
- b) Fil-knejjes fejn tiġi ċċelebrata festa waħda, ma jeżistux diffikultajiet u għalhekk għandhom jithallew fil-libertà tagħhom meta jarmaw.
- c) Dan l-aspett tal-armar huwa wkoll okkażjoni ta' nkejja u pika fil-knejjes parrokkjali fejn jiċċelebraw l-Festa titulari u l-Festa sekondarja. Għalhekk il-Kappillani għandhom jaraw li:
  - i) għall-Festa titulari l-artali u l-mobbilja kollha għandhom ikunu armati b'kollox sa nofsinhar tal-ewwel ġurnata tat-Tridu. ii) għall-Festa sekondarja l-istess irid isir sa nofsinhar ta' lejlet il-Festa.

- iii) Kull ma jsir (ilbies, armar, opra, eċċ.) f'dawn il-knejjes, ma jista' jkollu l-ebda kundizzjoni jew restrizzjoni li torbot lill-Awtorità tal-Knisja li tużah skont id-diskrezzjoni tagħha.<sup>9</sup>
- iv) Għal dan il-għan ukoll, f'dawn il-knejjes ma jkunux aktar approvati opri b'simboli li juru rabta ma' festa partikolari.

#### 4.6 Damask

- a) Fil-knejjes fejn tiġi ċċelebrata festa waħda, ma jeżistux diffikultajiet u għalhekk għandhom jithallem fil-libertà tagħhom meta jarmaw id-damask.
- b) Fil-knejjes parrokkjali fejn ikunu ċċelebrati l-Festa titolari u festa sekondarja għandhom jimxu b'dan il-mod:
  - i) Fejn id-damask ikun imdendel sa qabel il-vara tinhareg fil-knisja, għandu jibqa' jsir kif kien isir sal-2008. ii) Fejn id-damask ma kienx jiddendel qabel mal-vara tinhareg fil-knisja, dan għandu jkun imdendel f'postu wkoll qabel mal-vara toħroġ fil-knisja. iii) Il-Kappillani ta' dawn il-parroċċi, fi żmien xahar mill-pubblikazzjoni ta' dawn id-direttivi għandhom jipprezentaw fil-Kanċellerija tal-Kurja deskrizzjoni ta' meta jintrama d-damask u x'partijiet jintramaw minnu

#### 4.7 Dwal

Il-knisja għandha tkun imdawla b'mod xieraq waqt iċ-ċelebrazzjonijiet liturġiċi. Id-dawl fiss li jdawwal is-saqaf tal-knisja u l-koppla minn ġewwa għandhom jinxtegħlu matul iċ-ċelebrazzjonijiet ta' lejlet u nhar il-Festa filgħaxija għall-Festi sekondarji.

#### 4.8 Isqfijiet u Prelati

Is-sens tas-sehem tal-Isqfijiet u ta' saċerdoti li għandhom xi titlu<sup>10</sup> fil-Festi għandu jkun dak tal-preżenza tar-Ragħajja fost il-poplu ta' Alla u sinjal ta' unità fost il-poplu bħal kull saċerdot. Għalhekk tkun kontradittorja jekk dawn ikunu mistiedna jmexxu l-Festi bħala sinjal ta' pika u inkejja. Lanqas jagħmel sens li dawn ikunu mistiedna sempliciment minhabba t-titolu u/jew l-ilbies partikolari tagħhom. Għalhekk:

- a) Il-Kappillani u/jew ir-Retturi tal-Knejjes għandhom jagħmlu talba fil-Kanċellerija tal-Kurja qabel ma jistiednu Isqfijiet li mhumiex Maltin u Għawdxin. Tista' ssir talba lill-Ordinarju biex ikunu mistiedna Isqfijiet li

<sup>9</sup> Din il-miżura, waqt li tassigura li jintuża dak li hu dekoruż, tressaqna pass kemm lejn użu tajjeb tar-riżorsi li jeżistu, kif ukoll, lejn l-ispirtu Evangeliku.

<sup>10</sup> Bħala eżempju nsemmu monsinjuri u kanoniċi

mhumieq Maltin u Għawdxin f'anniversarji speċjali skont paragrafu 4.14 biss.

- b) M'għandhomx ikunu mistiedna saċerdoti li mhumieq Maltin jew Għawdxin.
- c) Għall-fini ta' paragrafu a) għandha titwarrab kull distinzjoni jew differenza minhabba t-titli tas-saċerdoti.
- d) Il-kanoniċi membri, kemm effettivi kif ukoll onorarji, tad-diversi Kapitli, bħala regola ġenerali jistgħu jilbsu l-abiti korali u l-insinji speċjali tal-kapitlu li tiegħu huma membri biss fil-limiti tad-Djoċesi li fiha hu mwaqqaf il-kapitlu. Hu meħtieġ il-permess ta' l-Ordinarju tal- post biex Kapitli minn Djoċesijiet oħra jkunu jistgħu jġu mistiedna biex jieħdu sehem, jew jibagħtu rappreżentant tagħhom f'festi u ċelebrazzjonijiet oħra fl-Arċidjoċesi<sup>11</sup>.
- e) Fil-każ tal-parroċċi mmexxija mis-saċerdoti djoċesani u knejjes li jiddependu minnhom, huwa biss il-kappillan li jista' jistieden Isqfijiet u saċerdoti biex imexxu l-funzjonijiet u li jippridkaw kif ukoll li jagħmel it-talba fiċ-ċirkostanza ta' sub-paragrafu 4.8a).
- f) Fil-każ tal-parroċċi jew knejjes immexxija mir-reliġjużi, is-Superjur tal-komunità jew il-kappillan skont l-istatuti tal-Istitut għandhom dan l-inkarigu msemmi fis-sub paragrafu 4.8e).

4.9 Il-Purċissjoni hija wkoll azzjoni liturġika li tirrifletti l-pellegrinaġġ tagħna lejn is-sema pajjiża. F'diversi parroċċi, din issir b'mod dekoruż u li jixraq kemm id-devozzjoni kif ukoll il-ferħ li ġġib il-Festa. Għalhekk:

- a) Għal waqt parti mill-ħin tal-purċissjoni għandhom ikunu ppreparati talb u innijiet reliġjużi.
- b) Il-ħin tal-ħruġ u d-dħul tal-purċissjoni kif ukoll it-tul tal-ħin għandu jinżamm dak li kien sal-2008.
- c) Minkejja artiklu 4.9b) it-tul tal-ħin tal-purċissjoni m'għandux ikun aktar minn tliet sigħat u d-dħul fil-knisja (bil-funzjoni ta' qabel id- dħul inkluża, fejn issir) m'għandux ikun wara l-2230.
- d) Il-kappillani, jew fil-każ tar-Reliġjużi is-superjur responsabbli, sa xahar wara l-pubblikazzjoni ta' dawn in-normi għandhom jipprezentaw tagħrif dwar xi jsir fil-parroċċa dwar ħinijiet ta' ħruġ u dħul u t-tul ta' ħin tal-purċissjoni.
- e) M'għandhomx isiru tqabbiliet quddiem l-istatwa li ma jkunux ippreparati minn qabel u approvati mill-kappillan jew fil-każ tar- Reliġjużi is-superjur

<sup>11</sup> Ċirkolari Nru 416 tat-12 ta' Settembru 2001.



responsabbli. Il-kappillan, jew fil-każ tar-Reliġjużi is-superjur responsabbli għandu jara li l-versi

- i) jkunu duttrinalment korretti ii) fi spirtu Nisrani tal-Festa u espressjoni ta' għaqda iii) ta' livell li jixraq lill-Festa u lill-Knisja wkoll mill-aspett letterarju
- f) Waqt il-purċissjoni, il-vara m'għandha tiddawwar lejn l-ebda bini hlief fejn digà teżisti d-drawwa lejn bini fejn hemm residenti li ma jstgħux joħorġu (eż. monasteru, dar tal-anzjani).
- g) Fil-ħruġ, il-vara ma għandhiex tiddawwar lejn l-ebda naħa.
- h) Fid-dhul, fejn digà teżisti d-drawwa, il-vara għandha tiddawwar dawra sħiħa darba biss b'dahra lejn il-knisja għal ftit tal-ħin jew fejn hu l-każ, tibqa' mdawwra sakemm tispicċa l-funzjoni li ssir fuq iz-zuntier.
- i) Meta banda tikkumpanja l-istatwa fil-purċissjoni nhar il-Festa, din għandha ddoqq biss innijiet reliġjużi jew marċi li jixirqu għall-okkażjoni.
- j) Għandhom ikunu segwiti d-direttivi tal-Kappillan, jew fil-każ tar-Reliġjużi is-superjur responsabbli wkoll waqt id-dhul tal-vara u biex titpoġġa f'postha b'mod xieraq.
- k) Ir-radd ta' ħajr 'l Alla għandu jsir għal kull min ta sehmu fil-Festa immedjatament wara li l-vara titqiegħed f'postha bil-barka sacramentali li timmarka t-tmiem tal-Festa.

4.10 **Il-Dhul tal-Vara fin-niċċa** għandu jsir b'mod privat, mhux aktar tard minn jumejn wara l-Festa.

4.11 **Il-prietki** li jsiru b'rabta mal-Festi (panegirki, kwindiċina, novena, tridu, eċċ) għandhom l-iskop li jipprezentaw il-qaddisin bħala mudelli għall-ħajja tal-Insara, bħala għalliema u gwidi biex l-Insara jilħqu l-milja tagħhom fi Kristu. Il-predikaturi għandhom iħarsu dawn il-linji gwida:

- a) Jingħata każ li dawn qed isiru fl-ambjent tal-quddiesa u għalhekk għandhom ikollhom l-ispirazzjoni u parti sewwa tal-kontenut ibbażat fuq il-Kelma ta' Alla mħabbra lill-kongregazzjoni<sup>12</sup>.
- b) B'daqshekk m'għandux ikun injorat l-aspett u ċ-ċirkostanza lokali u f'xi minn daqqiet storika li tkun ġabret il-kongregazzjoni bi ħgarha.
- c) Fid-dawl ta' dak li jingħad f'paragrafu 4.4a), m'għandhiex tingħata importanza lill-vara bħala vara, imma lil min tirrappreżenta u l-virtù tal-

12 Santu Wistin jgħalliem li biss permezz tat-tħabbir tal-Kelma ma nkunux predikaturi vojta (Serm 179)

qaddis/a (ara wkoll par. 3.2b).

- d) Il-ħin tal-paniġirku m'għandux jaqbeż 45 minuta u tal-prietki l-oħra (tridu, eċċ) m'għandux jaqbeż 30 minuta.

#### 4.12 L-użu tal-kaġep

Iċ-Ċerimonjal tal-Isqfijiet (1984) jgħid li fil-liturgija barra l-quddies u fil-purċissjonijiet, il-kappa tintlibes biss mis-sacerdot<sup>13</sup>. Waqt il-Barka Sagramentali, tista' tintlibes ukoll mid-Djaknu<sup>14</sup>. Għalhekk huwa pprojbit li l-kaġep jintlibsu minn lajċi.

#### 4.13 Daqq tal-Qniepen

Id-daqq tal-qniepen, għal ħafna snin, ilu marbut maċ-ċelebrazzjonijiet liturġiċi u jsir biex jistieden lill-Insara għall-funzjonijiet liturġiċi. Minħabba f'hekk, il-qniepen jitbierku (sa żmien ilu kien jingħad li jkunu kkonsagrati) u minħabba f'hekk ma jistgħux jintużaw għal użu profan<sup>15</sup>. Ma' dan, il-Ktieb tal-Barkiet iżid li d-daqq tal-qniepen huwa espressjoni tas-sentimenti tal-poplu ta' Alla li jifrah, jitnikket, jirringrazzja jew jitlob, jingabar flimkien u juri l-misteru tal-għaqda tiegħu fi Kristu<sup>16</sup>. Għalhekk:

- a) Id-daqq tal-qniepen għandu jsir ukoll bil-moderazzjoni<sup>17</sup>. Ċirkolari oħra tistabbilixxi li ma jsirx daqq tal-qniepen bejn il-11.00 p.m. u s- 6.00 a.m.<sup>18</sup>
- b) Fil-ġranet tal-Festa,
  - i) id-daqq tal-qniepen għandu jibqa' marbut mas-sejħa għaċ-ċelebrazzjonijiet liturġiċi;
  - ii) dan il-prinċipju ma jeskludix il-moti tat-8.00 a.m. u ta' nofsin har matul il-ġranet tan-novena jew tridu u lejlet il-Festa fejn hija d-drawwa li jindaqqu.
  - iii) m'għandu jsir l-ebda daqq ta' qniepen bejn is-1.00 p.m. u l-4.00 p.m.<sup>19</sup> u bejn il-11.00 p.m. u s-6.00 a.m.

13 Par. 66

14 Kongregazzjoni tal-Kult, 21 ta' Ġunju, 1973.

15 Kodici tal-Ligi tal-Knisja (1917) can. 1169. Dan kien affermat fid-dokument *De Sacramentum Campanarum* tal-Kongregazzjoni tal-Konċilju fl-20 ta' Marzu, 1931. AAS 23 (1931) 129-130. L-istess jingħad fiċ-Ċirkolari tal-Arcidjocesi maħruġa fit-22 ta' Diċembru, 1995.

16 Ċirkolari 14 ta' Settembru, 1979

17 Ċirkolari, 22 ta' Dicembru, 1995, par. 5.

18 Ċirkolari 14 ta' Settembru 1979. Iċ-Ċirkolari tindika wkoll xi eċċezzjonijiet.

19 Eċċezjoni għal din hija nhar ta' Ġimgha biex jindaqqu t-tokki tat-3.00 p.m.

- iv) il-moti m'għandhomx ikunu aktar minn tnejn ta' 15-il minuta l-waħda
- v) m'għandu jsir l-ebda daqq tal-qniepen waqt li fil-knisja tkun qed issir ċelebrazzjoni liturġika ħlief id-daqq tas-*Sanctus*, waqt il-Barka sacramentali u t-*Te Deum*
- vi) waqt il-purċissjoni, id-daqq tal-qniepen għandu jkun biss sa massimu ta' 30 minuta fil-ħruġ u 30 minuta fid-dhul.

#### 4.14 Anniversarji Speċjali

Iċ-Ċirkolari tal-Kurja tat-12 ta' Meju 1995 titkellem dwar "anniversarji speċjali, b'rikorrenza ta' almenu 25 sena". Din għandha tittiehed bħala gwida xierqa wkoll għal okkażjonijiet parrokkjali u tal-fratellanzi u ta' korpi ohra tal-Knisja. Għalhekk għandhom jiġu mharrsa dawn id-direttivi:

- a) Dawn il-korpi jistgħu jiċċelebraw bħala anniversarju speċjali, l-anniversarju tat-twaqqif tagħhom.
- b) Kull korp għandu jagħzel okkażjoni ohra biss li tkun timmerita ċelebrazzjoni bħala "anniversarju speċjali". Fi żmien sitt xhur mill-pubblikazzjoni ta' dawn id-direttivi, il-Kappillan jew is-Superjur Reliġjuż kompetenti għandu jinforma lill-Kancellarija tal-Kurja b'din il-għażla, wara li jmessi l-konsultazzjonijiet meħtieġa.
- c) L-anniversarji meqjusa "speċjali" huma dawk li jaħbtu f'għeluq l-ewwel sena, il-25, 50, 75 u 100 sena. Imbagħad ikomplu kull 50 sena.
- d) F'dawn l-anniversarji speċjali għandhom jingħataw prominenza speċjali l-prinċipji elenkati f'paragrafu 3.2.
- e) Tibqa' tinzamm il-prattika tal-Arċidjoċesi li wkoll f'dawn l-anniversarji ma jiżdidux il-manifestazzjoni tal-Festa fuq barra, ħlief ċelebrazzjonijiet liturġiċi u para-liturġiċi.
- f) Għandha tinzamm ukoll il-moderazzjoni fit-tul taż-żmien ta' ċelebrazzjonijiet u fil-programmi li jithejjew għal dawn l-okkażjonijiet.

## 5. IĊ-ĊELEBRAZZJONI TAL-FESTA BARRA MILL-KNISJA

Iċ-ċelebrazzjonijiet li jsiru fuq barra tal-knisja għandhom ikunu t-tkomplija ta' dak li qed ikun ċelebrat fid-Dar ta' Alla. Għalhekk l-ambjent li għandu jinholq u l-inizjattivi li jittieħdu jridu jkunu jirriflettu l-esperjenza Nisranija li qed jgħixu l-Insara fil-ħajja tagħhom bħala komunità.

Fil-prattika l-aħħar normi tal-Arċidjoċesi dwar iċ-ċelebrazzjoni tal-Festi esterni huma dawk promulgati fil-5 ta' Ottubru, 2004. Fid-dawl ta' esperjenzi fit-tħaddim ta' dawk ir-regolamenti u ta' sitwazzjonijiet godda li nħolqu u li mhux milhuqa minn dawk ir-regolamenti, qed jingħataw dawn id-direttivi minflok dawk ta' qabel.

- 5.1 Iż-żmien allokat għall-Festa huwa ta' tmint ijiem li jinkludi l-jum proprju tal-Festa.<sup>20</sup>
- 5.2 Matul dawn it-tmint ijiem fil-limiti tal-parroċċa, ma jkunux jistgħu jsiru attivitajiet esterni oħra barra dawk organizzati mill-Awtoritajiet tal-Knisja li huma responsabbli għall-organizzazzjoni tal-Festa<sup>21</sup>. Dan jgħodd ukoll għal dawk l-attivitajiet ta' ċelebrazzjonijiet jew Festi esterni li kienu jsiru.
  - 5.3.1 Programmi u marċi tal-baned jistgħu jsiru biss skont kif kienu jsiru fl-1995.
  - 5.3.2 Dawk l-oġġetti u l-armar li huma magħrufa bħala sorpriża jew briju huma projbiti li jinħarġu fit-toroq jew li jimxu mal-marċi. L-iskop ta' dawn huwa biss ta' pika u rivalità u jbaxxu l-valur tal-Festa Nisranija. Għall-briju huma permessi biss bnadar u bzieżaq.
  - 5.3.3 Huwa projbit it-tfiegħ ta' ilma permezz ta' *browsers* jew mezz oħra jew minn fuq il-bjut jew galleriji.
  - 5.3.4
    - a) Huma projbiti marċi, innijiet u kanzunetti li fihom kant ta' disprezz jew ta' pika. Dan imur kontra l-ispirtu ta' festa Nisranija u l-prinċipji elenkati f'paragrafu 3.
    - b) Jekk dawn isehħu, ir-responsabbiltà hija tas-Socjetà li jkollha l-permess tal-Awtoritajiet Ċivili li jese gwixxu l-marċ u/jew il-programm.
    - c) L-Awtoritajiet Ekkleżjastiċi huma tal-fehma li l-Kumitati Ċentrali tal-Każini tal-Baned għandhom jikkollaboraw magħhom u jiskuraġġixxu li jinkitbu, jindaqu, jirkantaw jew ikunu rekordjati kliem li juri biss pika u firda.

<sup>20</sup> Dan ifisser li l-granet allokat għall-Festa m'għadhomx marbuta mal-hruġ tal-vara.

<sup>21</sup> Ara Paragrafu 3.2c).

- d) Fejn il-Kumitati Ċentrali ma jaslux għal din is-sitwazzjoni, għandhom jerfgħu responsabbiltà tal-versi u jibagħtuhom mhux anqas minn tliet xhur qabel il-Festa fil-Kurja biex ikunu kkontrollati. Din ir-responsabbiltà tibqa' tal-Kumitat Ċentrali, ukoll jekk il-marċ u/jew programm ikun qed jiġi organizzat minn xi sotto kumitat tas-Socjetà (e.g. kummissjoni żgħażaġh, kumitat tal-partitarji, eċċ.)
- e) Ksur ta' dan ir-regolament jista' jwassal għal sospensjoni tal-banda tas-Socjetà milli tipparteċipa f'attivitajiet tal-Knisja organizzati mill-parroċċi u mill-korpi kollha tal-Arcidjoċesi. Minbarra dan, jistgħu jkunu kontemplati miżuri oħra wkoll.

5.3.5 Huwa pprojbit wkoll waqt il-marċ persuni bla flokkijiet jew qomos. Din ukoll hija r-responsabbiltà tas-Socjetà li jkollha l-permess tal-Awtoritajiet Ċivili li jese gwixxu l-marċ, kif ukoll tal-Awtorità tal-Pulizija li titħares il-liġi u l-ordni pubbliku.

5.3.6 Billi l-iskop tal-istatwi tal-Qaddisin huwa għall-qima, dawn ma jixraqx jingarru waqt il-marċ, iżda jkun aħjar li jittellgħu mill-ewwel fuq il-pedestall. Fejn sa lllum hemm drawwa mhux projbita mill-Awtorità Ekkleżjastika li jingarru statwi waqt il-marċi u, fil-ġudizzju tal-Kappillan, wara li jisma' l-parir tal-Kunsill Pastoral Parrokkjali u tal-kumitati tas-Socjetajiet involuti, jew fil-każ tar-Reliġjuzi is-superjur responsabbli, ma jkunx opportun li din l-użanza tinqata', l-istatwi jistgħu jibqgħu jingarru fil-marċijiet. Dan għandu jsir bil-qima li tixraq lil xbieha tal-Qaddisin. Jekk fil-ġudizzju tal-Awtoritajiet Ekkleżjastiċi waqt dawn il-marċi ma jinżammx ir-rispett xieraq, mis-sena ta' wara l-istatwa ma tingarrx aktar waqt il-marċ.

### 5.3.7 Il-marċ magħruf bħala “ta' filgħodu”<sup>22</sup>:

Dan il-marċ huwa marbut mal-post tal-ferħ fil-Festa. Iżda biż-żmien il-karattru tiegħu inbidel tant li sar okkażjoni ta' esagerazzjonijiet kbar f'diversi postijiet fejn isir. Dan huwa ta' preokkupazzjoni kbira għall-Knisja ta' Malta kemm fuq l-aspett soċjali, bl-imġiba ta' dawk li jieħdu sehem, kif ukoll mill-aspett reliġjuż bir-rabta tiegħu mal-Festa tal-qaddis/a. Is-sitwazzjoni trid tinbidel, inkella

<sup>22</sup> Ara Stqarrija għall-Istampa tal-Kulleġ tal-Kappillani, 23 ta' Marzu, 2001.

l-Knisja trid taħseb jekk dan il-marċ għandux jibqa' marbut mal-aspett reliġjuż ta' meta ssir il-Festa, jew jorganizzah haddiehor mifrud mill-jiem tal-Festa.

Għal din ir-raġuni, matul is-snin 2010-2012, se nagħtu ċ-ċans biex dawk kollha involuti (Kappillani, Superjuri Reliġjużi, Awtoritajiet Ċivili, Kumitati tal-Festa, Każini tal-Baned) biex jaraw li dawn l-esagerazzjonijiet ikunu mrażżna. Dawn jinkludu l-kwalità ta' l-ilbies, il-kliem li jingħad, it-tqassim ta' alkohol, it-tul tal-ħin, x'ħin jibda u jispiċċa.

Jekk wara dawn it-tliet snin naslu għall-konkluzjoni li dawn il-marċi waslu fil-punt li ma jistgħux ikunu kontrollati jew riformati, il-Knisja jkollha tasal għad-deċizzjoni li ma thallihomx parti integrali mill-jiem tal-Festa.

- 5.3.8 Il-marċ u l-programmi m'għandhomx isiru waqt il-ħin tal-funzjonijiet liturġiċi prinċipali.
- 5.3.9 Il-marċ ta' filgħodu m'għandux ikun itwal minn erba' sigħat u kull marċ ieħor m'għandux ikun itwal minn tliet sigħat u għandu jispiċċa fil-ħin stipulat fil-permess tal-pulizija.
- 5.3.10 Fil-parroċċa fejn hemm aktar minn soċjetà waħda tal-banda, bħala prinċipju, waqt il-marċi, il-baned m'għandhomx jgħaddu minn quddiem is-sede ta' xulxin. Fejn dan huwa impossibbli fil-prattika, wara li jingħata l-permess tal-Awtoritajiet tal-Knisja għal din l-eċċezzjoni, il-banda għandha tibqa' għaddejja minn quddiem is-Sede tal-każin l-ieħor bla ma tieqaf, ukoll jekk jinzerta jkun spiċċa d-daqq tal-marċ.
- 5.3.11 Fil-parroċċi fejn sfortunatament għadha teżisti rivalità bla sens ma' parroċċi ġirien, il-marċi m'għandhomx jersqu lejn dawn il-periferiji. Fejn dan huwa impossibbli fil-prattika, wara li jingħata l-permess tal-Awtoritajiet tal-Knisja għal din l-eċċezzjoni, il-banda għandha tibqa' għaddejja minn dawn it-toroq bla ma tieqaf, ukoll jekk jinzerta jkun spiċċa d-daqq tal-marċ.
- 5.4 S'issa ma kien hemm l-ebda norma tal-Arcidjoċesi li tirregola l-armar tat-toroq. Dan wasal għal hafna esagerazzjonijiet u konfużjoni f'diversi parroċċi. F'dan il-qasam jeżistu realtajiet differenti: armar mill-parroċċa, mill-kumitat tal-Festa, mill-każin jew każini u minn xi diletanti jew għaqdiet ta' diletanti. Wasal iż-

żmien li dan ikun regolat. L-armar isir fl-okkażjoni tal-Festa li hija kompetenza tal-awtoritajiet tal-Knisja<sup>23</sup>. Għalhekk

- a) Kull min hu responsabbli ta' xi armar li jintrama' fil-jiem tal-Festa, għandu jagħmel inventarju u jagħtih lill-Kappillan / Superjur Reliġjuż sa tliet xhur wara li jkun approvat dan id-Dokument.
- b) L-armar kollu li jintrama jew li jitbiddillu l-post fejn jintrama, fil- limiti tal-parroċċa għandu jkollu l-approvazzjoni tal-kappillan jew fil- każ tar-Reliġjużi, tas-superjur responsabbli.
- c) Soċjetajiet u individwi li jagħmlu xi armar fil-granet tal-Festa, għandhom jipprezentaw lill-Kappillan jew fil-każ tar-Reliġjużi is- superjur responsabbli ċertifikat tal-assigurazzjoni fuqu.
- d) Sal-aħħar tas-sena 2012 li matulu ma jiżdied l-ebda armar ħlief dak li beda jinħadem jew kien ordnat sal-15 ta' Lulju, 2009.
- e) Sal-15 ta' Jannar 2010, il-każini, kumitati, eċċ. iridu jagħtu lista dettaljata tal-armar li għandhom qed jinħadem lill-kappillan jew fil- każ tar-Reliġjużi is-superjur responsabbli. L-Awtorità tal-Knisja tista' tiegħu passi dixxiplinari kontra soċjetajiet jew għaqdiet li ma jagħtux din il-lista skont is-sewwa.
- e) Mill-2013 m'għandux jiżdied armar
  - i) jekk mhux tassew meħtieġ jew ii) minħabba l-bżonn b'sostituzzjoni għal dak li jeżisti.

5.5 L-Arċidjoċesi u diversi organi tagħha, matul is-snin taw kontribut biex fil-logħob tan-nar kollox isir bil-prudenza u l-moderazzjoni fil-kwantità, fil-qawwa u fil-ħinijiet<sup>24</sup>. Il-Kappillani, Retturi tal-Knejjes, Fratellanzi u l-Kumitati marbutin mal-Knisja huma obbligati li jimxu fuq dawn in-normi:

- a) Il-logħob tan-nar marbut mal-Festi tagħna għandu jħares il-liġijiet u r-regolamenti kollha tal-pajjiz<sup>25</sup>. Hija fehma komuni li għandu jsir progress fuq ir-regolamenti. L-Awtoritajiet tal-Knisja bħala organizzaturi tal-Festi reliġjużi lesti li jikkoperaw mal-Awtoritajiet Ċivili fil-qadi ta' dan is-servizz.
  - b) Fost l-oħrajn għandhom jitħarsu dawn il-liġijiet u/jew regolamenti ċivili:
    - i) il-liċenzjar tal-persuni
    - ii) id-daqs fiżiku tan-nar li jordnaw

23 Ara paragrafu 3.2 c).

24 Kunsill Rappreżentattiv Djoċesan, *Policy*, 19 ta' Jannar, 1988 par. 3.1.2; Ċirkolari tat-22 ta' Diċembru, 1995; Kullegġ tal-Kappillani, Dokument dwar il-Festi tat-23 ta' Marzu, 2001; u Kummissjoni Ambjent tal-Arċidjoċesi bi tliet dokumenti fit-13 ta' Ġunju, 2006, fit-8 ta' Jannar, 2008 u fl-1 ta' Ottubru, 2008;

25 Kunsill tal-Kappillani: Stqarrija għall-Istampa tat-22 ta' Settembru, 2006, par. 2.

- iii) il-garr tan-nar mill-kamra għall-post fejn ikun se jinħaraq iv) il-post fejn jinħażen in-nar
- v) id-distanza rikjesta għall-ħruq u
- vi) il-ħinijiet tal-ħruq.
- c) Waqt l-armor u z-żarmor tan-nar tal-art, meta jkun qed isir qrib knisja għandha tingħata attenzjoni biex ma jkunux imfıxxkla l-funzjonijiet religjużi.

## 6. KUMITATI TAL-FESTA

.....

- 6.1 Diversi parroċi għandhom Kumitat tal-Festa li huwa marbut mal-parroċċa. Imma jeżistu forom differenti ta' dawn il-kumitati. Għandhom liema forma għandhom, la huma marbutin mal-parroċċa, dawn huma mwaqqfa biex ikunu ta' għajjnuna lill-kappillan (jew fil-każ tar-Religjużi is-superjur responsabbli) fl-organizzazzjoni tal-Festa. Għalhekk iridu jkunu tal-aqwa eżempju fl-imgiba tagħhom u f'dak li jippjanaw. Fihom ma jistax ikun hemm elementi ta' firda u pika.
- 6.2 Għalhekk, fil-parroċi fejn jiċċelebraw l-Festa titolari u l-Festa sekondarja, u fil-parroċi fejn jeżistu aktar minn każin jew grupp wieħed li jikkollabora b'mod dirett fl-organizzazzjoni tal-Festa, mhux pastoralment sewwa u għaldaqstant mhux permess illi membri fil-Kumitat tal-Festa jkunu membri fil-Kumitat jew sotto-kumitat ta' dawn il-każini jew gruppi.
- 6.3 Il-ħidma ta' dawn il-kumitati hija apprezzata ħafna u fejn jeżistu, ħafna drabi fuqhom jaqa' l-piż kważi kollu tal-organizzazzjoni tal-Festa. Minħabba li matul iż-żmien twaqqfu kumitati minn dawn li ma ngħatawx struttura huwa meħtieġ li jkunu ċċarati l-kompetenzi.
- 6.4 Il-Kumitat tal-Festa għandu d-dmir li jgħin lill-kappillan (jew fil-każ tar-Religjużi is-superjur responsabbli) fl-organizzazzjoni tal-Festa bil-pariri tiegħu u bil-ħidma Prattika li jista' jwettaq il-Kumitat jew il-membri tiegħu. Dan il-kumitat għandu l-istatus ta' Kummissjoni tal-Kunsill Pastorali Parrokkjali.



- 6.5 Fil-każ tal-parroċċi u knejjes djoċesani, fl-amministrazzjoni għandhom japplikaw għalihom ir-regoli li jorbtu l-parroċċa (statut, inventarju, *fund raising*, rendikonti finanzjarji, eċċ). Fil-każ ta' parroċċi u knejjes immexxija mir-religjużi, japplikaw ir-regoli tal-amministrazzjoni kif stabbiliti mill-Provinċjal.
- 6.6 Fi żmien xahar mill-pubblikazzjoni ta' dan id-dokument, il-kappillani jew fil-każ tar-Religjużi is-superjur responsabbli, għandhom jibagħtu lid-Delegat tal-Arċisqof għas-Segretarjat Hajja u Hidma fil-Parroċċi, informazzjoni dwar jekk jeżistix kumitat tal-Festa fil-parroċċa tagħhom u kopja tal-istatut tiegħu jekk jeżisti.
- 6.7 Fi żmien sitt xhur mill-pubblikazzjoni ta' dan id-dokument, il-Kanċillerija tal-Kurja għandha tippubblika Statut Bażiku għal dawn il-Kumitati. Sa sitt xhur wara l-pubblikazzjoni ta' dan l-Istatut, kull parroċċa li għandha Kumitat tal-Festa trid tibgħat fl-istess Kanċillerija għall-approvazzjoni ta' Monsinjur Arċisqof xi addattamenti li tkun qed tipproponi f'dan l-istatut bażiku.

## 7. FESTI OHRA

- 7.1 F'xi parroċċi fejn fil-knejjes parrokkjali jkunu ċċelebrati l-Festa titulari u festa sekondarja, matul is-snin ingħaqdu Festi oħra li huma Festi liturgiċi u ta' devozzjoni biss.
- 7.2 Sa xahar wara l-pubblikazzjoni ta' dawn id-direttivi, il-kappillani jew fil-każ tar-Religjużi is-superjur responsabbli, jridu jibagħtu lill-Kanċillerija tal-Kurja tagħrif dwar xi jsir f'dawn il-Festi.
- 7.3 Dawn il-Festi għandhom ikunu ċċelebrati kif inhu xieraq b'mod li jkunu biss Festi liturgiċi u ta' devozzjoni, bla parteċipazzjoni ta' baned, bla logħob tan-nar u bla armar tat-toroq.

## 8. BORD INVESTIGATTIV

- 8.1 Ksur ta' xi wieħed minn dawn ir-Regolamenti, jew holqien ta' ambjent mhux xieraq għaċ-ċelebrazzjoni Nisranija tal-Festi, jista' jwassal biex titħassar il-Festa

religjuża, jew kollha kemm hi, jew parti minnha. Jekk jinkisru xi Regolamenti, jekk ikun il-każ is-sanzjonijiet ikunu japplikaw għall-Festa jew Festi li jkun imiss.

- 8.2 Soċjetajiet li jmorru kontra direttivi tal-Kurja dwar ċelebrazzjoni aktar Nisranija tal-Festi religjużi, inklużi dawn ir-Regolamenti, jistgħu jiffaċċjaw sanzjonijiet.
- 8.3 L-Awtorità Ekklezzjastika twaqqaf Bord biex jinvestiga allegazzjonijiet ta' ksar ta' dawn ir-Regolamenti. Dan il-Bord ikun magħmul minn sitt membri maħtura mill-Awtorità Djoċesana: a) tlieta nominati, fosthom iċ-*Chairman* direttament mill-Awtorità Ekklezzjastika, b'wieħed minnhom nominat mill-Kunsill tas-Superjuri Maġġuri Religjużi; b) żewġ rappreżentanti tal-Għaqda Każini tal-Banda; u c) rappreżentant tal-Għaqda Piroteknika.
- 8.4 Dan il-Bord jipprezenta rapport bir-riżultati tal-investigazzjonijiet tiegħu lill-Awtorità Ekklezzjastika għall-ġudizzju tagħha. L-Awtorità Ekklezzjastika tkun tista' tagħti kompetenzi oħra lil dan il-Bord f'konnessjoni mal-ħarsien ta' dawn ir-Regolamenti.

## 9. KONKLUŻJONI

- .....
- 9.1 Hija xewqa tal-Knisja f'Malta li l-Festi jkunu mument sabiħ fil-ħajja tal-komunità li tkun qed tiċċelebra fi triqtha lejn il-Mulej. Il-Knisja tifhem li r-regolamenti weħidhom mhumiex ser jaslu biex ibiddu l-qlub u l-imħuħ tannies li jħobbu l-Festa tagħhom b'mod esagerat u esklussiv.
- 9.2 Għalhekk dan id-dokument irid ikun akkumpanjat minn ħidma pastorali fost il-familji u t-tfal halli jagħrfu li Alla l-Imbierak waħdu huwa qaddis; l-istatwi mhumiex il-persui li jirrapreżentaw u li magħhom ma tista' qatt tinbena relazzjoni personali; li l-imħabba lejn il-proxxmu hija l-kejl ta' kemm aħna Nsara; li hija xhieda kbira ta' maturità li wieħed jagħraf il-ħafna tajjeb li hemm f'ħaddieħor u li dan huwa fuq kollox ħolqien xbieha ta' Alla u huwa hija/oħti fil-fidi.

- 9.3 L-Operaturi Pastoralni għandhom ifittxu li jgħallqu u jkabbri inizjattivi ta' xejriet differenti li jgħarrbu lejn xulxin in-nies tal-komunità, bid-differenzi kollha ta' bejniethom. B'din il-ħidma proattiva jista' jirnexxielna nwaqqgħu l-ħitan tal-firda u li jibdeu naslu biex inkunu poplu wieħed u komunità waħda.
- 9.4 Kulħadd irid iżomm ċar f'moħħu li l-ħidmiet ewlenin tal-Knisja u tal-Parroċċi huma x-xandir tal-Kelma; it-tweġiba għal din il-Kelma permezz tal-qima; il-qadi tal-proxxmu biex l-imħabba lejn Alla tidher fl-imħabba tal-aħwa; u l-għaqda bejn il-membri tagħha għaliex il-Mulej ikun preżenti meta tnejn jew tlieta jingabru f'Ismu. Jekk il-Festa ttellef jew taljena lill-komunità parrokkjali milli jgħwettqu dawn il-ħidmiet pastorali, ma tkunx okkażjoni ta' ċelebrazzjoni vera kif jgħtieg il-Mulej. Il-komunità parrokkjali m'għandhiex tħalli l-Festa ttellef milli hi tilhaq il-veru skop tagħha. Kull sena l-Kunsill Pastoralni Parrokkjali u l-Kumitat tal-Festa (fejn hu l-każ) għandhom jagħmlu evalwazzjoni tal-Festa prinċipalment fuq dawn il-linji.
- 9.5 Għandha titwaqqaf Kummissjoni fi hdan is-Segretarjat għall-Ħajja u Ħidma fil-Parroċċi biex jgħbor i-riflessjonijni mill-parroċċi u flimkien ma' dawk kollha involuti taħdem halli tingħata din il-formazzjoni meħtieġa u jsiru kampanji edukattivi halli l-Festi jsibu dan il-post li huwa xieraq għalihom u ċ-ċelebrazzjoni tagħhom tagħmel unur lil Alla, lill-qaddisin, lill-organizzatturi, lil dawk kollha li jgħdu sehem fl-organizzazzjoni u lil dawk li jgħobbu jżuruhom.
- 10 Il-kummenti u s-suggerimenti dwar dan id-dokument u dwar il-festi għandhom jintbagħtu sa t-30 ta' Novembru, 2009 fuq l-indirizz: [festi@maltadiocese.org](mailto:festi@maltadiocese.org) jew  
Konsultazzjoni Festi  
Kurja tal-Arċisqof  
PO Box 29  
Valletta VLT 1000



**Konsultazzjoni Festi**

Kurja ta' l-Arcisqof, PO Box 29, Valletta VLT 1000

Email: [festi@maltadiocese.org](mailto:festi@maltadiocese.org)